

λόγοις συνεχῶς κατεπάδετε ἑαυτούς, ἵνα μὴ κρατήσωσιν
 ὑμῶν τὰ πάθη· τῶν δὲ εἰπόντων ὅτι 'καὶ τίς ὁ κατεπάδων
 σοῦ ἀπιόντος;' ἔφη ὁ Σωκράτης ὅτι 'μεστὴ μὲν ἡ Ἑλλάς,
 μεστὴ δὲ τῶν βαρβάρων ἡ χώρα· μὴ κατοκνήσητε οὖν καὶ
 5 χρήματα ἀναλῶσαι πρὸς τὸ ὠφεληθῆναι, καλὸν γὰρ τὸ ἐν
 καιρῷ ἀναλίσκεν'. ἐπεὶ τοίνυν τοῦτο εἶπεν, ὁ Πλάτων
 ἐφύλαξεν· καὶ ἀκούσας ἐν Σικελίᾳ Πυθαγορείους εἶναι
 ἀπῆλθεν ὠφεληθησόμενος. παρὰ γὰρ Σωκράτους τὰ
 ἠθικὰ ὠφέλητο μόνον, ἃ διὰ θεμελίους εἰλήφει· νέος
 10 γὰρ ἦν ἔτι Σωκράτους ἀποθανόντος καὶ οὐδέπω ἦν ἀψά-
 μενος τῶν βαθυτέρων τοῦ Σωκράτους λόγων. ὅτι δὲ νέος
 ἦν, δῆλον ἐκ τοῦ ἀπολογητικοῦ αὐτοῦ· ἠθέλησεν γὰρ ὑπὲρ
 Σωκράτους ἀπολογήσασθαι, καὶ ἀνελθὼν ἐπὶ τὸ βῆμα
 εἶπεν 'νεώτατος εἶπεῖν', εἶτα οὐ συνεχωρήθη ἄλλο τι
 15 εἰπεῖν, ἀλλ' εὐθέως τοῦτο αὐτῷ εἰρηκότι ἔκραξαν ἅπαν-
 τες 'κατάβα, κατάβα'. ἀπῆλθεν οὖν εἰς Σικελίαν καὶ εὔρεν 7
 τοὺς Πυθαγορείους ἀσχοῦντας εἰς ἄκρον τὰ μαθήματα,
 γεωμετρίαν καὶ ἀστρονομίαν, καὶ ὑπέστρεψεν ὀφείλων καὶ
 αὐτὸς κατορθῶσαι· εἶτα ἦλθεν εἰς τὴν Λιβύην καὶ ἐν Κυ-
 20 ρήνῃ παρὰ Θεοδώρῳ ἐπαιδεύθη τὴν γεωμετρίαν· ἐκεῖθεν
 ἔλθων εἰς Αἴγυπτον καὶ ἀστρονομίαν κατώρθωσεν. καὶ
 ὅπως ἐτιμήθη παιδευόμενος, οὐ δεῖ λέγειν. κατορθώσας
 τοίνυν ὑπέστρεψεν ἐπὶ Σικελίαν βουλόμενός τε ἱστορῆσαι
 τοὺς πυρίνους κρατήρας τῆς Αἴτνης καὶ ἐντυχεῖν τοῖς
 25 Πυθαγορείοις· ἐλθὼν τοίνυν εἰς Σικελίαν εὔρεν τὸν Δίω-
 να γνήσιον ἔραστὴν τῆς φιλοσοφίας, καὶ ἐτίμησε τὸν Πλά-

mg. 16 ση.